



स्थानीय राजपत्र

देवघाट गाउँपालिकाद्वारा प्रकाशित

खण्ड: ४ संख्या: १० मिति: २०७७/०४/११

भाग — २

देवघाट गाउँपालिका

देवघाट गाउँ सभा सदस्यले पाउने सुविधा सम्बन्धी नियमावली,

२०७७

देवघाट गाउँपालिका

गाउँ कार्यपालिकाको कार्यालय

देवघाट, तनहुँ

गण्डकी प्रदेश, नेपाल

देवघाट गाउँ सभा सदस्यले पाउने सुविधा सम्बन्धी नियमावली,

२०७७

गाउँ कार्यपालिकाको बैठकबाट स्वीकृत मिति: २०७७/०३/३०

प्रमाणित मिति: २०७७/०४/११

प्रस्तावना: गाउँसभा सदस्यको सुविधा सम्बन्धी प्रचलित कानूनी व्यवस्थालाई समयानुकूल बनाउन वाञ्छनीय भएकोले, देवघाट गाउँसभाले यो ऐन बनाएको छ ।

१. संक्षिप्त नाम र प्रारम्भ: (१) यस ऐनको नाम “देवघाट गाउँसभा सदस्यले पाउने सुविधा सम्बन्धी नियमावली, २०७७” रहेको छ ।

(२) यो ऐन तुरुन्त प्रारम्भ हुनेछ ।

२. परिभाषा: विषय वा प्रसङ्गले अर्को अर्थ नलागेमा यस ऐनमा

क) “अध्यक्ष” भन्नाले संविधानको धारा २१५ को उपधारा (१)

बमोजिमको गाउँ कार्यपालिकाको अध्यक्ष सम्झनुपर्छ ।

ख) “उपाध्यक्ष” भन्नाले संविधानको धारा २१५ को उपधारा (२)

बमोजिमको गाउँ कार्यपालिकाको उपाध्यक्ष सम्झनु पर्छ ।

ग) “कार्यपालिका” भन्नाले गाउँ कार्यपालिका सम्झनु पर्छ ।

घ) “कार्यपालिका सदस्य” भन्नाले संविधानको धारा २१५ को उपधारा

(४) बमोजिमका कार्यपालिकाको सदस्य सम्झनु पर्छ ।

ङ) “पदाधिकारी” भन्नाले अध्यक्ष, उपाध्यक्ष सम्झनु पर्छ ।

च) “वडा” भन्नाले गाउँपालिकाको वडा सम्झनु पर्छ ।

छ) “वडाध्यक्ष” भन्नाले संविधानको धारा २१५ को उपधारा (२) बमोजिमको वडाध्यक्ष सम्झनु पर्छ ।

ज) “सदस्य” भन्नाले संविधानको धारा २२२ को उपधारा (२) बमोजिमका सदस्य सम्झनु पर्छ ।

झ) “सभा” भन्नाले गाउँसभा सम्झनु पर्छ ।

ञ) “सभाका सदस्य” भन्नाले गाउँसभा सदस्य सम्झनु पर्छ ।

ट) “संविधान” भन्नाले नेपालको संविधान सम्झनु पर्छ ।

ठ) “गाउँपालिका” भन्नाले देवघाट गाउँपालिका सम्झनु पर्छ ।

३. **सुविधा:** (१) पदाधिकारी र सदस्यले आफू निर्वाचित भई पदभार ग्रहण गरेको मितिदेखि स्थानीय तहको आन्तरिक स्रोत समेतको आधारमा अनुसूची १ बमोजिमको रकम तथा सुविधा पाउनेछन् ।

(२) उपदफा (१) मा जुनसुकै कुरा लेखिएको भए तापनि यो ऐन प्रारम्भ हुन अघि कायम रहेको “देवघाट गाउँपालिकाका पदाधिकारी तथा सदस्यको सुविधा सम्बन्धी कार्यविधि, २०७५” बमोजिम मासिक सुविधा नपाएका पदाधिकारी वा सदस्यले सो सुविधा नपाएको मिति देखि मात्र यस ऐन बमोजिमको सुविधा पाउनेछन् ।

तर चरम आर्थिक विश्रुङखला वा प्राकृतिक विपद वा महामारीको कारणले गम्भीर संकट उत्पन्न भई संकटकाल घोषणा भएको अवस्थामा यो व्यवस्था लागू हुने छैन ।

४. **सवारी तथा यातायात सुविधा:** (१) पदाधिकारीलाई गाउँपालिकाले सवारी चालक सहितको हलुका सवारी साधन उपलब्ध गराउन सक्नेछ र यसरी सवारी साधन उपलब्ध गराएकोमा अनुसूची बमोजिमको इन्धन तथा मोबिल समेत उपलब्ध गराउनेछ ।

(२) उपदफा (१) बमोजिमको सवारी साधन उपलब्ध गराएकोमा अनुसूची १ बमोजिमको यातायात सुविधा उपलब्ध गराइने छैन । सवारी साधन उपलब्ध नगराएको अवस्थामा पदाधिकारीले अनुसूची १ बमोजिमको यातायात सुविधा पाउनेछ ।

(३) पदाधिकारी बाहेकका सदस्यले अनुसूची १ बमोजिमको रकम यातायात सुविधा लिएको बापत पाउनेछ ।

तर, कुनै वडा अध्यक्षले यातायात सुविधा बापत कुनै सवारी साधन वा इन्धन सुविधा भए यातायात सुविधा बापतको रकम पाउने छैन ।

५. **सञ्चार सुविधा:** पदाधिकारी तथा सदस्यले सञ्चार सुविधा बापत अनुसूची १ बमोजिमको रकम टेलिफोन तथा मोबाईल रिचार्ज सुविधा र पत्रपत्रिका तथा इन्टरनेट सुविधा बापत पाउनेछन ।

६. **अतिथि सत्कार सुविधा:** पदाधिकारी तथा सदस्यले अनुसूची १ बमोजिमको रकम अतिथि सत्कार सुविधा बापत पाउनेछन ।

७. **अन्य सुविधा:** (१) पदाधिकारी तथा सदस्यले अनुसूची १ बमोजिमको अनुगमन सुविधा पाउनेछन ।

(२) पदाधिकारी तथा सदस्यले अनुसूची १ बमोजिमको समन्वय र सहजीकरण सुविधा पाउनेछन ।

(३) पदाधिकारी तथा सदस्यले अनुसूची १ बमोजिम आफ्नो धर्म, संस्कृति र परम्परा अनुसार मनाइने चाडपर्वको लागि अनुसूची १ बमोजिमको सुविधा पाउनेछन ।

८. **बैठक भत्ता:** (१) पदाधिकारी तथा सदस्यले सभा वा कार्यपालिका वा वडा समिति वा न्यायिक समिति लगायत गाउँपालिकाको अन्य कुनै

समिति वा उपसमितिको बैठकमा भाग लिएको प्रत्येक दिनको लागि अनुसूची १ बमोजिमको रकम बैठक भत्ता वापत पाउनेछन ।

(२) वडा समितिको हकमा उपदफा (१) बमोजिम बैठक भत्ता प्रति महिना बढीमा २ वटा बैठकसम्मको मात्र पाइनेछ ।

(३) उपदफा (१) बमोजिमको बैठक व्यवस्थापनका लागि खटिने बढीमा तीन जना कर्मचारीहरुले सदस्य सरह बैठक भत्ता पाउनेछन ।

(४) एक दिनमा जति पटक बैठक बसेको भए पनि एउटा बैठकको मात्र बैठक भत्ता पाइनेछ ।

स्पष्टिकरण: यस दफाको प्रयोजनको लागि “न्यायिक समिति” भन्नाले संविधानको धारा २१७ बमोजिमको न्यायिक समिति सम्झनु पर्छ ।

९. दैनिक भत्ता तथा भ्रमण खर्च: (१) पदाधिकारी तथा सदस्यले गाउँपालिकासँग सम्बन्धित कामको सिलसिलामा आफ्नो कार्यक्षेत्र बाहेक नेपाल भित्र वा नेपाल बाहिर भ्रमण गर्दा स्थानीय तहको आन्तरिक स्रोत समेतको आधारमा अनुसूची १ बमोजिमको दरमा नबढ्ने गरी दैनिक भत्ता तथा भ्रमण खर्च पाउनेछन ।

(२) पदाधिकारी तथा सदस्यले उपदफा (१) बमोजिम भ्रमण गर्दा लाग्ने यातायात खर्च वापत टिकट वा बिल बमोजिमको रकम पाउनेछन ।

१०. बिमा सुविधा: पदाधिकारी तथा सदस्यलाई अनुसूची १ मा उल्लेख भएको रकममा नबढ्ने गरी बिमा शुल्क (प्रिमियम) वापत बिल बमोजिमको रकम भुक्तानी गरिनेछ ।

११. निजी सचिवालयको व्यवस्था: गाउँपालिकाको अध्यक्षले आन्तरिक स्रोतबाट खर्च व्यहोर्ने गरी राजपत्र अनङ्कित द्वितिय श्रेणी वा सो सरहको स्वकीय सचिव राख्न पाउनेछन् । निज स्वकीय सचिवले रा.प.अन.द्वितिय श्रेणीको तलब पाउनेछन् र अध्यक्षसँग भ्रमण गर्दा सोही तहले पाउने दैनिक भ्रमण भत्ता पाउनेछन् ।

१२. दृष्टिविहीन र अशक्त पदाधिकारी वा सदस्यलाई विशेष सुविधा: (१) कुनै पदाधिकारी तथा सदस्य दृष्टिविहीन वा शारीरिक रूपले अशक्त भई हिँडडुल गर्न सहयोगीको सेवा आवश्यक छ भन्ने कुरा अध्यक्षलाई लागेमा गाउँ कार्यपालिकाले त्यस्तो पदाधिकारी तथा सदस्यको साथमा रहने निजले रोजेको एक जना सहयोगीको सेवा उपलब्ध गराउनेछ ।

(२) उपदफा (१) बमोजिम उपलब्ध गराइएको सहयोगीलाई यस ऐन बमोजिम सदस्यले पाउने सरहको बैठक भत्ता उपलब्ध गराइनेछ र त्यस्तो पदाधिकारी तथा सदस्य भ्रमण गर्दा निजको सहयोगीलाई निजले पाए सरहको दैनिक भत्ताको आधार रकम र भ्रमण खर्च उपलब्ध गराइनेछ ।

१३. भत्ता तथा सुविधा बापतको रकम भुक्तानी: (१) पदाधिकारी तथा सदस्यले यस ऐन बमोजिम पाउने भत्ता तथा सुविधा बापतको रकम गाउँपालिकाको कार्यालयले सम्बन्धित पदाधिकारी वा सदस्यको बैंक खाता मार्फत भुक्तानी गर्नु पर्नेछ ।

१४. सुविधा नपाउने: यस ऐनमा अन्यत्र जुनसुकै कुरा लेखिएको भए तापनि कुनै पदाधिकारी वा सदस्य आफ्नो पदबाट निलम्बित अवधिभर र फौजदारी अभियोगमा अदालतको आदेश बमोजिम थुना, कैद वा

धरौटीमा रहेमा त्यसरी थुना, कैद वा धरौटीमा रहेको अवधि भरको लागि निजले यस ऐन बमोजिम पाउने कुनै किसिमको सुविधा पाउने छैन ।

तर त्यस्तो अभियोग प्रमाणित नभई अदालतबाट सफाई पाएमा निजले यस ऐन बमोजिमको सुविधा पाउनेछ ।

१५. अन्य सुविधा नपाउने: कुनै पनि सदस्यले यस ऐनले निर्धारण गरेको सुविधा बाहेक अन्य सुविधा पाउने छैनन ।

१६. अनुसूची हेरफेर गर्न सक्ने: प्रदेश सरकारले प्रदेश राजपत्रमा सूचना प्रकाशन गरी अनुसूचीमा हेरफेर गरेमा गाउँपालिकाले पनि हेरफेर गर्नेछ ।

१७. खारेजी र बचाऊ: (१) देवघाट गाउँपालिकाका पदाधिकारी तथा सदस्यको सुविधा सम्बन्धी कार्यविधि, २०७५ खारेज गरिएको छ ।
(२) देवघाट गाउँपालिकाका पदाधिकारी तथा सदस्यको सुविधा सम्बन्धी कार्यविधि, २०७५ खारेज हुनु अघि सो ऐन बमोजिम भएको काम कारवाही यसै ऐन बमोजिम भएको मानिनेछ ।

द्रष्टव्य:

देवघाट गाउँपालिकाका पदाधिकारी तथा सदस्यको सुविधा सम्बन्धी कार्यविधि, २०७५ सम्मानित सर्वोच्च अदालतको मिति २०७६।०१।०१ को फैसलाबाट खारेज भएको ।

अनुसूची - १

(दफा ३, ४, ५, ६, ७, ८, ९, १० सँग सम्बन्धित)

देवघाट गाउँ सभाका पदाधिकारी तथा सदस्यले पाउने सुविधा

क) गाउँपालिका पदाधिकारी तथा सदस्यले पाउने सुविधा: आन्तरिक श्रोतको अवस्था मजबुत नभएकोले गर्दा प्रदेश सरकारले तर्जुमा गरेको गाउँ सभा, नगर सभा र जिल्ला समन्वय समितिका सदस्यले पाउने सुविधा सम्बन्धमा व्यवस्था गर्न बनेको ऐन, २०७७ भन्दा केही घटाई सुविधा तोकिएको ।

क्र. सं.	सुविधाको किसिम	एकाइ दर	अध्यक्ष	उपाध्यक्ष	वडाध्यक्ष	कार्यपालिका सदस्य	सभाका सदस्य
१	सवारी इन्धन	प्रति महिना लि.	९०	९०	१५	-	-
२	मोबिल	त्रैमासिक लि.	५	५	१	-	-
३	यातायात सुविधा	प्रति महिना रु.	७०००	१२०००	-	१५००	-
४	पत्रपत्रिका, इन्टरनेट सुविधा	प्रति महिना रु.	५०००	४०००	३०००	१५००	१५००
५	टेलिफोन तथा मोबाइल रिचार्ज सुविधा	प्रति महिना रु.	४०००	३०००	२५००	१५००	१०००
६	अतिथि सत्कार सुविधा	प्रति महिना रु.	१००००	७०००	६०००	४०००	२५००

क्र. सं.	सुविधाको किसिम	एकाइ दर	अध्यक्ष	उपाध्यक्ष	वडाध्यक्ष	कार्यपालि का सदस्य	सभाका सदस्य
७	अनुगमन सुविधा	प्रति महिना रु.	९०००	१००००	६०००	५५००	३०००
८	समन्वय र सहजीकरण सुविधा	प्रति महिना रु.	७०००	६०००	२५००	२५००	१०००
९	चाडपर्व सुविधा	वार्षिक रु.	२५०००	२५०००	२००००	१८०००	१५०००
१०	बैठक भत्ता	प्रति बैठक रु.	१०००	१०००	१०००	१०००	१०००
११	दैनिक भ्रमण भत्ता	प्रति दिन रु.	१८००	१६००	१५००	१५००	१५००
१२	विदेश भ्रमण गर्दाको दैनिक भत्ता (आयोजक संस्थाले होटल बासको प्रबन्ध गरेकोमा २५ प्रतिशत मात्र उपलब्ध हुने ।)	प्रति दिन अमेरिकी डलरमा	१३५	१३०	१२५	१२७	१२०
१३	बिमा	वार्षिक रु.	१००००	१००००	१००००	१००००	१००००

आज्ञाले

रमेश सुवेदी

प्रमुख प्रशासकीय अधिकृत